



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 27-10-2024

സമയം 12.30 PM

### പ്രധാന വാർത്തകൾ

- സൈബർ തട്ടിപ്പുകളെ പറ്റി മുന്നറിയിപ്പ് നൽകിയും അനിമേഷൻ രംഗത്തെ രാജ്യത്തിന്റെ നേട്ടങ്ങൾ പങ്ക് വെച്ചും മൻ കി ബാത്തിന്റെ 115-ാം പതിപ്പ്.
- സങ്കീർണ്ണ സാങ്കേതിക വിദ്യകൾ സ്വന്തമാക്കി പലമേഖലകളിലും രാജ്യം മുന്നേറുകയാണെന്ന് പ്രധാനമന്ത്രി.
- ഉപതിരഞ്ഞെടുപ്പ് നടക്കുന്ന മണ്ഡലങ്ങളിലെ നാമനിർദ്ദേശ പത്രികകളുടെ സൂക്ഷ്മ പരിശോധന നാളെ
- എഴുത്തുകാരൻ അശോകൻ ചെരുവിലിന് വയലാർ അവാർഡ് ഇന്ന് തിരുവനന്തപുരത്ത് സമ്മാനിക്കും.
- ഇന്ത്യ-ന്യൂസിലന്റ് വനിതാ ഏകദിന ക്രിക്കറ്റ് പരമ്പരയിലെ രണ്ടാം മത്സരം ഉച്ചക്ക് ഒന്നരക്ക്.

### വാർത്തകൾ വിശദമായി

സൈബർ തട്ടിപ്പുകളെ പറ്റി മുന്നറിയിപ്പ് നൽകിയും അനിമേഷൻ രംഗത്തെ രാജ്യത്തിന്റെ നേട്ടങ്ങൾ പങ്ക് വെച്ചും പ്രധാനമന്ത്രിയുടെ മൻ കി ബാത്തിന്റെ 115-ാം പതിപ്പ് ആകാശവാണിയിലും ദൂരദർശനിലും പ്രക്ഷേപണം ചെയ്തു. സാങ്കേതിക വിദ്യകളിൽ രാജ്യം കൈവരിച്ച നേട്ടങ്ങൾ അദ്ദേഹം പ്രതിമാസ പ്രക്ഷേപണത്തിൽ എടുത്തുപറഞ്ഞു. ഇന്ത്യയെ സംബന്ധിച്ച് അസാധ്യം എന്നത് മറികടക്കാവുന്ന വെല്ലുവിളി മാത്രമാണെന്ന് പ്രധാനമന്ത്രി അഭിപ്രായപ്പെട്ടു. ഡിജിറ്റൽ തട്ടിപ്പുകളിൽ ഗൗരവകരമായ ആശങ്ക മൻ കി ബാത്തിൽ പ്രധാനമന്ത്രി പങ്ക് വെച്ചു.

നിയമത്തിലില്ലാത്ത ഡിജിറ്റൽ അറസ്റ്റിന്റെ പേരിലാണ് തട്ടിപ്പുകാർ സാധാരണക്കാരെ കുടുക്കുന്നതെന്ന് ഇത്തരമൊരു സംഭാഷണത്തിന്റെ ശബ്ദരേഖ പങ്ക് വെച്ച് അദ്ദേഹം ഓർമ്മിപ്പിച്ചു. സൈബർ ചതിക്കുഴികളെ കുറിച്ച് സ്വയം മനസ്സിലാക്കുകയും മറ്റുള്ളവരെ ബോധ്യപ്പെടുത്തുകയും വേണമെന്നും പ്രധാനമന്ത്രി പറഞ്ഞു.

...PM ഓഡിയോ ...

...വോയ്സ്...

ഡിജിറ്റൽ സുരക്ഷയുടെ മൂന്ന് ഘട്ടങ്ങൾ പ്രധാനമന്ത്രി പങ്കുവെച്ചു. നിൽക്കു - ചിന്തിക്കു - നടപടി സ്വീകരിക്കു എന്ന സമീപനമാണ് ഇത്തരം സന്ദർഭങ്ങളിൽ വേണ്ടത്. കോൾ വരുമ്പോൾ സംയമനം പാലിക്കണം. തിടുകത്തിൽ അതിനോട് പ്രതികരിക്കരുത്. സ്വകാര്യ വിവരങ്ങൾ പങ്ക് വെക്കരുത്. സാധിക്കുമെങ്കിൽ സന്ദേശം റെക്കോർഡ് ചെയ്യുക. ഇതിനുശേഷം നാഷണൽ സൈബർ ഹെൽപ്പ് ലൈൻ നമ്പറായ 1930 മായി ബന്ധപ്പെടണമെന്നും പ്രധാനമന്ത്രി പറഞ്ഞു.

സൈബർ തട്ടിപ്പുകൾ തടയുന്നതിന് സാമൂഹ്യ അവബോധം ആവശ്യമാണ്. ഇതിനായി #സേഫ് ഡിജിറ്റൽ ഇന്ത്യ പ്രയോജനപ്പെടുത്താം. തട്ടിപ്പുകൾക്കെതിരായ പ്രചാരണത്തിൽ വിദ്യാർത്ഥികളെ ഉൾപ്പെടുത്താൻ സ്കൂളുകളോടും കോളേജുകളോടും ആവശ്യപ്പെടുമെന്ന് പ്രധാനമന്ത്രി അറിയിച്ചു.

അനിമേഷൻ ലോകത്ത് പുതിയ വിപ്ലവം സൃഷ്ടിക്കുന്ന പാതയിലാണ് ഇന്ത്യ. രാജ്യത്തെ അനിമേഷൻ സീരിയലുകളും കഥാപാത്രങ്ങളും ആഗോളതലത്തിൽ തന്നെ കുട്ടികൾക്ക് പ്രിയങ്കരമായി മാറി കഴിഞ്ഞത് അദ്ദേഹം വിലയിരുത്തി. അവയുടെ ഉള്ളടക്കവും സർഗ്ഗാത്മകതയും ലോകത്തിന് ഏറെ ഇഷ്ടപ്പെട്ടിരിക്കുന്നു. അനിമേഷൻ ലോകത്ത് മേഡ് ഇൻ ഇന്ത്യ, മേഡ് ബൈ ഇന്ത്യൻസ് എന്നിവ പ്രബലമായ ആകർഷണമാണ്. ഇന്ത്യക്കാരനായ ഹരിനാരായൺ രാജീവിന്റെ സംഭാവനകൾ ഇതിന് പിന്നിൽ പ്രവർത്തിച്ചിട്ടുണ്ടെന്ന് പ്രധാനമന്ത്രി പറഞ്ഞു.



ലോക അനിമേഷൻ ദിനമായ നാളെ ഭാരതത്തെ ആഗോള അനിമേഷൻ പവർഹൗസ് ആക്കി മാറ്റാൻ പ്രധാനമന്ത്രി ആഹ്വാനം ചെയ്തു. വെർച്വൽ ടൂറിസം ജനങ്ങളെ അവിടങ്ങൾ നേരിട്ട് സന്ദർശിക്കാനും ആസ്വദിക്കാനും പ്രേരിപ്പിക്കുന്നു. ഈ മേഖലയിൽ വോയ്സ് ഓവർ ആർട്ടിസ്റ്റുകളുടേയും സംഗീതജ്ഞരുടേയും ഗെയിം ഡവലപ്പർമാരുടേയും മറ്റ് വിദഗ്ധരുടേയും ആവശ്യം വർദ്ധിപ്പിക്കുമെന്ന് നരേന്ദ്രമോദി അഭിപ്രായപ്പെട്ടു.



സർദാർ വല്ലഭായി പട്ടേലിന്റെയും ബിർസാ മുണ്ടെയുടേയും 150-ാം ജന്മവാർഷികഘോഷങ്ങൾ ഈ മാസം 31ന് ആരംഭിക്കുമെന്ന് പ്രധാനമന്ത്രി മൻ കി ബാത്ത്ത് പറഞ്ഞു. ഈ ആഘോഷങ്ങളിൽ എല്ലാവരുടേയും പങ്കാളിത്തമുണ്ടാകണമെന്ന് അദ്ദേഹം അഭ്യർത്ഥിച്ചു.

പത്ത് വർഷം മുമ്പ് ചില സങ്കീർണ്ണസാങ്കേതിക വിദ്യകൾ രാജ്യത്ത് വികസിപ്പിക്കണമെന്ന് പറഞ്ഞപ്പോൾ പലരും നെറ്റി ചുളിച്ചു. എന്നാൽ ഇന്ന്, പല മേഖലകളിലും അത്ഭുതങ്ങൾ സൃഷ്ടിച്ച് രാജ്യം മുന്നേറുന്നത് കണ്ട് അവർ അമ്പരക്കുകയാണ്. ഒരു കാലത്ത് മൊബൈൽ ഫോണുകളുടെ ഇറക്കുമതിക്കാരായിരുന്ന ഇന്ത്യ ഇന്ന് ലോകത്ത് രണ്ടാമത്തെ വലിയ നിർമ്മാതാവായി മാറിയിരിക്കുന്നു. ഒരിക്കൽ ലോകത്ത് രാജ്യരക്ഷാ ഉപകരണങ്ങൾ ഏറ്റവും അധികം ഇറക്കുമതി ചെയ്തിരുന്ന ഭാരതം ഇന്ന് 85 രാജ്യങ്ങളിലേക്ക് അവ കയറ്റുമതി ചെയ്യുകയാണ്. ബഹിരാകാശ സാങ്കേതിക വിദ്യയിൽ ചന്ദ്രന്റെ ദക്ഷിണ ധ്രുവത്തിലെത്തുന്ന ആദ്യത്തെ രാജ്യമായും ഇന്ത്യ മാറിയിരിക്കുന്നു. ഇതോടെ സ്വാശ്രയ ഭാരതം ഗവൺമന്റ് പ്രചാരണം എന്നതിനപ്പുറം ബഹുജന പ്രചാരണമായി മാറി.

പുതിയ ഭാരതത്തിൽ അസാധ്യം എന്നത് മറി കടക്കാവുന്ന വെല്ലുവിളി മാത്രമാണ്. അതിൽ വിജയം കണ്ടെത്തുന്നതിന്റെ ഉദാഹരണമാണ് മേക്ക് ഇൻ ഇന്ത്യ ഇപ്പോൾ മേക്ക് ഫോർ വേൾഡ് ആയി മാറിയിരിക്കുന്നത്. ഓരോ പ്രദേശത്തെയും ആകർഷണീയമായ കണ്ടുപിടുത്തത്തെ കുറിച്ചും പ്രാദേശിക സ്റ്റാർട്ട് അപ്പിനെ കുറിച്ചും # ടാഗ് ആത്മനിർഭർ ഇന്നോവേഷൻ എന്നതിനപ്പുറം സാമൂഹ്യമാധ്യമങ്ങളിൽ കുറിച്ച് സ്വാശ്രയ ഭാരതത്തെ ആഘോഷിക്കാനും ആസ്വദിക്കാനും പ്രധാനമന്ത്രി ആഹ്വാനം ചെയ്തു.

രാജ്യത്തിന്റെ നല്ലൊരു ഭാഗത്തും തണുപ്പ് കാലം ആരംഭിച്ചിട്ടുപോലും ഫിറ്റ് ഇന്ത്യയോട് പുലർത്തുന്ന അഭിനിവേശത്തിൽ കുറവുണ്ടായിട്ടില്ലെന്ന് പ്രധാനമന്ത്രി വിലയിരുത്തി. തദ്ദേശീയ കളികളുടെ പുനരുജ്ജീവനത്തിനും ഈ അവസരം പ്രയോജനപ്പെടുത്തണമെന്ന് പ്രധാനമന്ത്രി നിർദ്ദേശിച്ചു.

മറ്റന്നാൾ സംഘടിപ്പിക്കുന്ന റൺ ഫോർ യൂണിറ്റിയിൽ പങ്കെടുക്കാനും ദേശീയ ഐക്യത്തിന്റെ മന്ത്രത്തോടൊപ്പം ഫിറ്റ്നസ് മന്ത്രവും പ്രചരിപ്പിക്കാനും അദ്ദേഹം ആഹ്വാനം ചെയ്തു. ദീപാവലി, ഗുരു നാനാക്ക് ജയന്തി എന്നിവയടക്കം ആഘോഷവേളയിൽ പ്രധാനമന്ത്രി മൻ കി ബാത്ത് ശ്രോതാക്കൾക്ക് ആശംസകൾ നേർന്നു. ഈ അവസരത്തിൽ വോക്കൽ ഫോർ ലോക്കൽ എന്ന മന്ത്രം ഓർക്കണമെന്നും നരേന്ദ്രമോദി ആവശ്യപ്പെട്ടു.



ഇന്ന് ദേശീയ കാലാശ്ചര്യ ദിനം. എല്ലാ വർഷവും ഒക്ടോബർ 27 നാണ് ഈ ദിനാചരണം. രാജ്യത്തിനുവേണ്ടി പോരാടുകയും കർത്തവ്യനിർവ്വഹണത്തിൽ ജീവൻ ബലിയർപ്പിക്കുകയും ചെയ്ത ഇന്ത്യൻ സൈനികരുടെ ത്യാഗത്തെയും സംഭാവനകളെയും ഇന്ന് അനുസ്മരിക്കും. പ്രധാനമന്ത്രി നരേന്ദ്രമോദിയും രാജ്യരക്ഷാ മന്ത്രി രാജ്നാഥ് സിങ്ങും സൈനികരെ അഭിനന്ദിച്ചു. ഓരോ ഇന്ത്യക്കാരനെയും പ്രചോദിപ്പിക്കുന്ന ശക്തിയുടെയും വീര്യത്തിന്റെയും കടമയുടെയും പ്രതീകമാണ് സൈനികർ എന്ന് പ്രധാനമന്ത്രി സാമൂഹമാധ്യമത്തിൽ കുറിച്ചു.



മലയാളദിനാഘോഷവും ഭരണഭാഷാ വാരാഘോഷവും നവംബർ ഒന്നിന് മുഖ്യമന്ത്രി പിണറായി വിജയൻ തിരുവനന്തപുരത്ത് ഉദ്ഘാടനം ചെയ്യും. വൈകിട്ട് ദർബാർ- ഹാളിലാണ് സംസ്ഥാനതല ഉദ്ഘാടന ചടങ്ങ്. മലയാള ഭാഷയ്ക്കു നൽകിയ സംഭാവനകൾ മുൻനിർത്തി ഏഴാച്ചേരി രാമചന്ദ്രൻ, ഡോ.നടുവട്ടം ഗോപാലകൃഷ്ണൻ എന്നിവരെ ചടങ്ങിൽ ആദരിക്കും. 'സമകാലിക ജനപഥം' ഭരണഭാഷാപതിപ്പിന്റെ പ്രകാശനവും സംസ്ഥാനതല ഭരണഭാഷാപുരസ്കാര വിതരണവും മുഖ്യമന്ത്രി നിർവഹിക്കും.



ഉപതിരഞ്ഞെടുപ്പ് നടക്കുന്ന വയനാട്, പാലക്കാട്, ചേലക്കര മണ്ഡലങ്ങളിലെ നാമനിർദ്ദേശ പത്രികകളുടെ സൂക്ഷ്മ പരിശോധന നാളെ നടക്കും. ഈ മാസം 30 വരെ പത്രിക പിൻവലിക്കാം. മണ്ഡലങ്ങളിൽ തെരഞ്ഞെടുപ്പ് പ്രചാരണം ഊർജ്ജിതമായി.



പാലക്കാട് നിയമസഭ ഉപതിരഞ്ഞെടുപ്പിൽ മുന്നണി സ്ഥാനാർത്ഥികളുടെ പ്രചാരണം കുടുംബ സംഗമങ്ങളും ബൂത്ത് സമ്പർക്കങ്ങളുമായി അടുത്ത ഘട്ടത്തിലേക്ക് കടന്നു.

വിശദാംശങ്ങളുമായി പാലക്കാട് ജില്ലാ പ്രതിനിധി ഫൈസൽ അലിമുത്ത്.....  
.....(വോയ്സ്).....

മൂന്ന് മുന്നണി സ്ഥാനാർത്ഥികളും ഇന്ന് പാലക്കാട് നഗരസഭയിലെ വിവിധ പ്രദേശങ്ങളിൽ നിന്നാണ് പ്രചാരണം ആരംഭിച്ചത് എൽ.ഡി.എഫ് സ്ഥാനാർത്ഥി ഡോ.പി.സരിൻ കല്ലാത്തിയിൽ നിന്ന് പ്രചാരണം തുടങ്ങി തുടർന്ന് മാധ്യമ പ്രവർത്തകരോടൊപ്പം ബ്രേക്ക് ഫാസ്റ്റ് മീറ്റിംഗിൽ പങ്കെടുത്തു.യു.ഡി.എഫ്

സ്ഥാനാർത്ഥി രാഹുൽ മാങ്കുട്ടത്തിലിന്റെ വാർത്താ സമ്മേളനവും ഇന്ന് നടന്നു. എൻ.ഡി.എ സ്ഥാനാർത്ഥി സി.കൃഷ്ണകുമാറിന്റെ ഇന്നത്തെ പ്രചാരണം സുൽത്താൻ പേട്ടയിലെ ബൂത്ത് സമ്പർക്കത്തോടെയാണ് ആരംഭിച്ചത്. വരും ദിവസങ്ങളിൽ പാർട്ടികളിലെ മുതിർന്ന നേതാക്കൾ സ്ഥാനാർത്ഥികളുടെ തെരഞ്ഞെടുപ്പ് പ്രചാരണ സമ്മേളനങ്ങളിൽ പങ്കെടുക്കും.



തൃശൂർ പുരത്തിന്റെ പേരിൽ നടക്കുന്ന ആക്ഷേപങ്ങൾ കള്ള പ്രചാരണമാണെന്ന് മുഖ്യമന്ത്രി പിണറായി വിജയൻ പറഞ്ഞു. അവിടെ ആചാരപരമായ കാര്യങ്ങൾ നടക്കാതെ പോയില്ലെന്നും ആകെ സംഭവിച്ചത് വെടിക്കെട്ട് അൽപം വൈകിയത് മാത്രമാണെന്നും അദ്ദേഹം വ്യക്തമാക്കി. P ജയരാജന്റെ 'കേരളം: മുസ്ലിം രാഷ്ട്രീയം- രാഷ്ട്രീയ ഇസ്ലാം' എന്ന പുസ്തകം കോഴിക്കോട്ട് പ്രകാശനം ചെയ്യുകയായിരുന്നു മുഖ്യമന്ത്രി



78-ാമത് പുനപ്ര വയലാർ രക്തസാക്ഷി വാരാചരണ പരിപാടികൾ ഇന്ന് സമാപിക്കും. വൈകിട്ട് വയലാറിലെ പൊതുസമ്മേളനത്തിൽ മുഖ്യമന്ത്രി പിണറായി വിജയൻ പങ്കെടുക്കും.



47-ാമത് വയലാർ അവാർഡ് ഇന്ന് തിരുവനന്തപുരത്ത് സമ്മാനിക്കും. നിശാഗന്ധി ഓഡിറ്റോറിയത്തിലെ ചടങ്ങിൽ അശോകൻ ചെരുവിലിന്, പെരുമ്പടവം ശ്രീധരൻ അവാർഡ് സമ്മാനിക്കും. അശോകൻ ചെരുവിലിന്റെ, 'കാട്ടൂർ കടവ്' എന്ന നോവലിനാണ് ഇത്തവണ അവാർഡ്.



ഇന്ത്യ-ന്യൂസിലന്റ് വനിതാ ഏകദിന ക്രിക്കറ്റ് പരമ്പരയിലെ രണ്ടാം മത്സരം ഇന്ന് അഹമ്മദാബാദിൽ തുടങ്ങും. ഇന്ത്യൻ സമയം ഉച്ചയ്ക്ക് ഒന്നരക്കാണ് മത്സരം. വ്യാഴാഴ്ച്ച അഹമ്മദാബാദിലെ ആദ്യ മത്സരത്തിൽ ഇന്ത്യ ന്യൂസിലന്റിനെ പരാജയപ്പെടുത്തിയിരുന്നു.



മലേഷ്യയിൽ സുൽത്താൻ ജോഹർകപ്പ് പുരുഷ ഹോക്കിയിൽ ഇന്ത്യ ന്യൂസിലന്റിനെ പരാജയപ്പെടുത്തി. നിശ്ചിത സമയത്ത് ഇരുടീമുകളും രണ്ട് ഗോൾ വീതം നേടി സമനില പാലിച്ചതോടെ, പെനാൾട്ടി ഷൂട്ട് ഔട്ടിൽ 3-2 നാണ് ഇന്ത്യയുടെ ജയം.



ISL ഫുട്ബോളിൽ ഇന്ന് മുംബൈ സിറ്റി FC -ഒഡീഷാ FCയെ നേരിടും. രാത്രി ഏഴരയ്ക്ക് മുംബൈയിലാണ് മത്സരം.



നേപ്പാളിൽ സാഫ് വനിതാ ഫുട്ബോൾ ചാമ്പ്യൻഷിപ്പ് സെമിയിൽ ഇന്ത്യൻ സീനിയർ വനിതാ ടീം ഇന്ന് നേപ്പാളിനെ നേരിടും. കാഠ്മണ്ഡുവിലെ ദശരഥ് സ്റ്റേഡിയത്തിലാണ് മത്സരം.



മണിക ബത്ര ഫ്രാൻസ് ലോക ടേബിൾ ടെന്നിസ് ചാമ്പ്യൻസ് ടൂർണമെന്റിൽ ആദ്യമായി ക്വാർട്ടറിൽ എത്തുന്ന ഇന്ത്യൻ താരമായി. മോണ്ട് പെല്ലിയർ ടൂർണമെന്റിലെ ക്വാർട്ടറിലെത്തിയെങ്കിലും ക്വാർട്ടറിൽ അവർ ചൈനീസ് താരത്തോട് പരാജയപ്പെട്ടു.



ലക്നൗവിൽ സീനിയർ വിമെൻസ് ട്വന്റി 20 മത്സരത്തിൽ ഹരിയാനയെ കേരളം 20 റൺസിന് തോൽപ്പിച്ചു. കേരളത്തിന് വേണ്ടി കീർത്തിയും സജനയും രണ്ട് വിക്ക്റ്റ് വീതവും നജീലയും ഷാനിയും ഓരോ വിക്ക്റ്റ് വീതവും നേടി.



സുൽത്താൻ ബത്തേരി പഴേരിയിൽ പുലർച്ചെ കാട്ടാന വീടിന് മുകളിലേക്ക് തെങ്ങ് മറിച്ചിട്ടു. വീടിന്റെ ചുമരുകൾ പൊട്ടിയിട്ടുണ്ട്. നാട്ടുകാരും വനപാലകരും ചേർന്ന് കാട്ടാനയെ തുരത്തി.



വടകര മേഖലാ വൊക്കേഷണൽ എക്സ്പോയിൽ കാലിക്കറ്റ് ഗേൾസ് വൊക്കേഷണൽ ഹയർസെക്കൻഡറി സ്കൂൾ ചാമ്പ്യന്മാരായി. കുന്നമംഗലത്ത് സമാപിച്ച മേളയിൽ മോസ്റ്റ് ഇനോവേറ്റീവ്, മോസ്റ്റ് മാർക്കറ്റബിൾ വിഭാഗങ്ങളിലെ പ്രോജക്ടുകൾക്കാണ് ചാമ്പ്യൻഷിപ്പ് ലഭിച്ചത്.



കുന്നമംഗലത്ത് കോഴിക്കോട് റവന്യൂ ജില്ല ശാസ്ത്രോത്സവത്തിൽ കോഴിക്കോട് സിറ്റി ഉപജില്ല ഓവറോൾ ജേതാക്കളായി. മുക്കം ഉപജില്ലക്കാണ് രണ്ടാം സ്ഥാനം.